

వ్రాత బల్లవద్ద

కొడవటిగంటి కుటుంబరావు

బోలెడంత రాతవని పేరుకుని ఉంది ఇక బద్ధకించి లాభంలేదు. ఆ పత్రిక వాళ్లను మొహమాటపెట్టి ఏనాడనంగా డబ్బు తీసుకొన్నాను? నాలుగు నెల్లు-నాలుగేం ఖర్చు? అయిదు నెల్లయింది. ఒక ఉత్తమ కథానికగాని, అమూల్యమైన వ్యాసరాజముగాని పంపమని వాళ్లు ప్రతినెలా రాస్తూనే ఉన్నారు. నేనూ రాద్ధామనుకుంటూనే ఉన్నా, కాని వట్టంలేదు. నాకున్న చిక్కులు వాళ్లకేం తెలుస్తయ్? చెప్పకుంటే మటుకు వినేవాడెవడు? మూడే మూడు పంక్తులు కార్డు ముక్క రాద్ధామంటే మూడు రోజుల్లుంచి పడకుండా ఉంది.... అన్నట్టివాళ్ల శుక్రవారం కాదూ? ఇవాళ ఉత్తరం రాయకపోతే సోంవారం ముందు వాడికి అందదు. సోంవారమూ అందదు పోస్టు చేరేవేళకి వాడాఫీసుకు పోతాడు రాత్రికిగాని రాదు. వాడు మంగళవారం రాస్తే నాకు బుధవారం చేరుతుంది. అంటే నేను బుధవారం రాత్రి దాకా వాడి సమాధానం చూడనన్నమాట. ఛత్.... ఇవాళ ఆ కార్డు ముక్క రాయకపోయానో, వ్యవహారం ఇంకోవారం దేకిందన్నమాటే. నూరు ఆరయేది, ఆరు నూరయేది ఇవాళ కార్డు రాయాలనిందే పత్రిక సంగతి తరువాత చూద్దాం...

కొంపతీసి కార్డులన్నీ అయిపోయాయా ఏం? ఇంకా రెండుంటాలే. మూడణాలుపెట్టి నాలుగు పట్టుకొచ్చి అందులో ఒకటి ఆ నాడే రాశేశా. ఆ తరవాత ఇంకోటిగామాలు రాశా. అంతేగా?... అన్నట్టు అవిడ వాళ్ల అన్నకొకటి రాసినట్టుంది. అట్లా అయినా ఇంకోటుంటాలే. అది కూడా తీసుకుని వాళ్ల అక్కి రాసేసిందేమో; కొంప తీసి. కార్డు కనిపిస్తేచాలు, అర్జంటుగా ఉత్తరం రాయాలనిస్తుంది. ఆ మాట అంటేనా, నేను

తన కార్డులు ఖర్చుచేసిన సంగతి తెచ్చి దెప్పుతుంది. కిందటేడు వాళ్ల నాన్న వచ్చినప్పుడు 'నీదగ్గర ఉంటుంది, సమయానికి లేకపోతుంది. ఈ కట్ట ఉంచుకో' అంటూ మొహర్పానీగా పదహారు కార్డుల బొత్తి ఇచ్చివెళ్ళాడు. ఆ ముష్టి కార్డుల్లో నేను అయిదో ఆరో వాడానుట. అవసరానికి దగ్గర కార్డు లేకపోతే వాడుకున్నానుమరి. అదో నిష్ఠూరమా? అంతలోనే వాళ్ల పుట్టింటి వాళ్లసామ్మంతా నేను తినేసినట్టు మాట్లాడక్కర్లేదే.

ఉత్త కవర్లుండాలి కవరు రాద్ధామన్నా స్టాంపులు లేవే. మొన్న పోస్టాఫీసువక్క వెళ్లి నవ్వుడు, ఏమిట్రా పోస్టాఫీసులో కొందామనుకున్నానూ? అని ఎంత ఆలోచించినా జ్ఞాపకం వచ్చి చావలేదు - స్టాంపులు. ఈసారన్నా జ్ఞాపకం పెట్టుకొని నాలుగు అణా బిళ్లలూ, నాలుగు కార్డులూ కొనాలి. తప్పదు.... ఒకపని చేస్తా మావాడికి ఉత్తరం రేపు రాసి ఎక్స్ ప్రెస్ డెలివరీచేస్తా. వాణ్ణికూడా జవాబు అట్లాగే రాయమంటా. ఎందుకొచ్చిన బెడద.

ఎవరో అన్నారు-ఏ ఉత్తరానికైనా జవాబు రాయకుండా రెండు మూడు నెల్లూరుకుంటే తరవాత జవాబుతో నిమిషమే ఉండదని. ఏడిసినట్టే ఉంది. మనం రాయాలిసిన ఉత్తరాల మాటేమిటి? నేనీ ఉత్తరం రాయకపోతే వీలుందా? దానికి మావాడు మూడునెల్లు జవాబివ్వకపోతే? ఛత్. తోచితోచనివాళ్లు ఏదో చచ్చు కబుర్లు చెప్పటమూ, మనం వాటిని వేదంముక్కలల్లే జ్ఞాపకం ఉంచుకుని వేళగాని వేళ మననం చేసుకోవటమూనూ....

ఈ పూటకి ఉత్తరం ముక్క రాసుకునే యోగ్యత లేనేలేదు. ఆ పత్రిక కేదన్నా రాస్తే? నెలాఖరువారం. వెంటనే పంపితే వచ్చే సంచి కకు అందొచ్చు. లేకపోతే ఇంకోనెల అలస్యం

చేసినట్లువుతుందితప్ప ఇంకేమీ ఉండదు. రాయటానికేదన్నా ఆలోచించేనా పెట్టుకున్నానుకాను.

రాయటానికి కూచుని ఆలోచిస్తే బుర్ర కాస్తా కడిగేసిన వలకల్లే అయి చక్కాపోతుంది ఎక్కడో ఉంటారు అదృష్టవంతులు - లేడికి లేచిందే వరుగల్లే, కలం వట్టుకోగానే వాళ్ళకు కావ్యం వస్తుంది. మనకా అదృష్టం లేదు. మనకు ఏదన్నా చదువుతున్నంతసేపూ బుర్ర జోరుగా వనిచేస్తుంది. ఎక్కడెక్కడి కథలూ తడతయ్. కాని అవి అప్పడే పోతై.... ఈసారి అటువంటి ఐడియాలు వచ్చినప్పుడు ఎందులో నన్నా రాసిపెట్టుకోవాలి ఈ సంగతి లోగడ ఎన్నోసార్లు అనుకున్నదే కాని తీరా సమయానికి జ్ఞాపకం ఉండదు.... అన్నట్టు కొందరు విదేశీయులు తమ అనుభవాలూ, తాముఎక్కడెక్కడో చూసిన మనుషుల వర్తనా, వాళ్ల స్వభావ చేష్టలూ రాసిపెట్టుకొని, తరువాత ఏ కథలోకో, నవలలోకో ఎక్కించేస్తారు. వాళ్ళకు అదే వృత్తిగతక ఎన్నయినా చేస్తారు. వాళ్ళు ఒక్క పుస్తకంమీద సంపాదించే మొత్తం మనం యావజ్జీవితంలో సంపాదించలేం. వాళ్లు మహారాజులు. సొంత బర్చుతో ప్రపంచమంతా చుట్టి వస్తారు, అతి విచిత్రమైన అనుభవాలు సంపాదిస్తారు. ఒక కథకుడు బొగ్గు గనుల్లో పనిచేసే వాళ్ళ జీవితం చిత్రిస్తూ నవల రాయటానికని, తానే ఒక బొగ్గు పనివాడి ఉద్యోగం సంపాదించి ఆరునెల్లు పనిచేశాట్టు అటువంటివాడు రాయలేక ఏంజేస్తాడూ?

మన సంగతి చూడబోతే ఇల్లూ, సంసారం, పిల్లలూ, కీమలూటా, అరువులూ, అల్లరీ, ఆపీనూ, వెట్టిచాకిరీ, గదమాయింపులూ, నీరసం, నిర్బుహ, విరక్తి, వినుకూ-వీటిమధ్య ఏం రాసేట్టు, ఏం చెందేట్టు? చూసిన మొహాలే చూడటం, విన్నమాటలే వినటం, అన్నమాటలే అనటం. అంతా కలిసి గంజిగుంట ప్రమాణపు జీవితం ఇందులో ఎరవేసి చేపలు వట్టాలి.

ఏమిటో అనుకుంటాంగాని, కూచున్న చోటి నుంచి కదలకుండా గొప్ప పుస్తకాలు రాసిన వాళ్ళు లేరూ? ప్రపంచమంతా చుట్టివచ్చిన వాళ్ళు రాసిన పుస్తకాలు బాగుండి అలెలా

రించాయా ఏమిటి? అట్లా రాసిన పుస్తకాల్లో కూడా వాస్తవికత ఉండదు. ఎంతో డబ్బు తగలేసి, మారుమూల దేశాలన్నీ తిరిగి కూడా వాళ్ళు ఆ దేశాల్లో తాము చూడదలిచిందే చూస్తారుగాని, కళ్ళెవడట ఉన్నది చూడరు. ఆ భాగ్యానికి వాళ్లు ఇంత దూరం రావటం దేనికి? ఇంత శ్రమ దేనికి? అంతా భేషజం. పబ్లిసిటీ.

అమాటకొస్తే పబ్లిసిటీలోమాత్రం ఏముంది? అదృష్టం ఉంటే రాతగాడు ఇట్టే పైకొస్తాడు. కొందరు విశ్వతరబడి రాసినా అడుగునే ఉండి పోతారు. న్యాయంగా మనం రాసింది ఎంతా? .. అందుకే ఉట్టుడియంగా పైకి వచ్చేవానని కుళ్లే వాళ్లు కొందరున్నారు. పేరుచూసే ఇంత కుళ్లు తారే, గాతగాడికి డబ్బుకూడా వస్తే ఇంకెంత కుళ్లుతారో....

అరె, చూస్తుండగానే పుణ్యకాలం వెళ్ళి పోతున్నదే. ఇక ఆరంభించాలి. తాత్పరం చేసి లాభంలేదు.... అన్నట్టు సీరాబుడ్డి ఖాళీ అయి నట్టుంది. కలంలో ఏపాటి సీరా ఉందో మధ్యలో సీరా అయిపోతే ఎంత శోభగా నన్నా ఉంటుంది. దీం దుంపతెగ. ఒక్క వ్యాసం రాయాలంటే ఇంత కృత్యావ్యధస్తా? ఇన్ని విఘ్నాలా? ఇంకా పెద్దవసులు చెయ్యాలంటే ఎట్లా?

కాకపోయినా మిగిలినవన్నీ ఒక ఎత్తూ, రాయటం ఒక ఎత్తూనూ అందుకేగా కవి అన్నాడూ.. నిరుపహతిసలంబుతి రమణీ ప్రియ దూతిక తెచ్చి ఇచ్చు కప్పుర విడెము.... అది అనాదివాళ్ల గొంతెమ్మ కోరిక ఈ నాడు రాతకు కావలసింది అడపా దడపా ఒక అర కప్పు కాఫీ, ఒక బరీదైన సిగరెట్టు పాకెట్టూ, మంచి కాగితాలూ, దర్జా అయిన కలం, మంచి బల్లూ. సినిమాలకు రాసేవాళ్ళది అదృష్టమంటే-వాళ్ల కన్నీవస్తయ్; డబ్బుకూడానూ సినిమా కవి అయినా బాగుణ్ణు. దూత్....

ఈ బల్ల-ఇరవై రూపాయలు పోసి కొన్నా నేలకు నాలుగు కోళ్ళూ అనవు ముందు వక్క కుడిచేతివేపు కోడు గాలిలో ఉంటుంది. రాయటానికి బల్లమీదికి వంగితే వెనకవేపు ఎడం చేతి

వేపు కోడు గాలిలోకి లేస్తుంది. పరధ్యానంలో చేతులు తీసేసరికి దధాల్ను వెనక్కు పడిపోతుంది బల్ల. ఇరవై రూపాయలు పోసి కొన్న బల్లను చూస్తూ చూస్తూ శంకించలేక, లోపం నేలలోనే ఉన్నదనుకుని బల్లను గది అంతటా పెట్టి చూశా. ఎక్కడ పెట్టినా ఒక కాలు గాలి లోనే ఉంది ఇక తప్పు బల్లదేనని ఒప్పుకోక తప్పింది కాదు మిగిలిన మూడు కోళ్ళు కోయిస్తే గాని బల్ల కుదురుగా నుంచునేట్టులేదు. అది మాత్రం మాటలా? కోసేవాడు దొరకాలి వాడు నన్ను దివాలా తీయించటానికి చూడకుండా ఉండాలి నమయానికి నా దగ్గర డబ్బులు ఉండాలి అందుచేత, తాత్కాలిక ఏర్పాటు కింద ఏవో కాగితాలు మడిచి కుంటికొలికింద ఎత్తుపెట్టా. ఎప్పుడు మాయమయిందో ఆ కాగితం కాస్తా మాయమయింది. నేను బల్ల ముందు కూచుని దానిమీద మోచెయ్యి అనించేటప్పటికి అది కాస్తా ముందుకు ఒరిగింది. గత్యంతరంలేక కుంటికొలికింద మళ్ళీ కాగితాల మడతపెట్టా. మళ్ళీ మర్రాటికది మాయమైంది పంచాయతీ చెయ్యగా ఆ కాగితం మడతలను వనిమనిషి గది ఊడ్చేటప్పడు తీసి పారేస్తున్నట్టు తేలింది. ఆ కాగితం మడతలను ముట్టుకుంటే ఎంతమాత్రం మర్యాదగా ఉండదని వనిమనిషికి గట్టిగా చెప్పారెండు రోజులు ఉరుకుని మళ్ళీ తీసేసింది. నేను చాలా పెద్ద యుద్ధానికి తయారయినా, కాని ఆ రోజు ఇల్లు కడిగారుట. కాగితం తడిసిందిట. తడి కాగితం తీసివేయకుండా ఎట్లా? బల్ల కాస్తా చీక పాడైపోయా

బల్ల కాళ్ళు కొయ్యక తప్పదనిపించింది. ఎవడో నాకు తగ్గ వడ్రంగే దొరికాడు. ముప్పావలా ఇమ్మన్నాడు. కోడుకు పావలా అని నాడి లెక్క కామాలు నేను పావలా ఇస్తానన్నా. కోసేవి మంచి కోళ్ళే అయినా, ఇచ్చే డబ్బులు చెడిన కోడుకే ఇయ్యాలని నా ఉద్దేశం. తన వల్లకాదని వెళ్ళిపోయాడు. ఇంకో బేడా ఇస్తానంటే వాడు ఒప్పుకునేవాడే అన్నారు మా వాళ్ళు. కాని నాకు టోపీ వడటమంటే చెడ్డమంట. నా వంతం నెగ్గించుకున్నా. ఇంకోడు

వచ్చి ఆ పావలా డబ్బులకే కోసేవోళ్ళాడు. ఆ నాటి నుంచీ ఆ బల్లకు రెండు కాళ్ళు పాట్టి. త్రాను దండంలాగా ఈ వక్కకూ ఆ వక్కకూ ఆడుతుంది....ఏంచేసేదీ? దానితోనే కాలక్షేపం చేస్తున్నా....

ఈ సిగిరెట్లన్నీ ఇప్పుడు కాలినవేనా? ఇంతలోనే ఆరు సిగిరెట్లు కాలానా? ఎదురుగా తెల్లకాగితం ఎక్కిరిస్తున్నట్టుగా ఉంది. ఇంకేం రాస్తానివాళా? పెట్టెలో రెండుసిగిరెట్లే ఉన్నయ్య. తెప్పిద్దామన్నా వనిమనిషి వెళ్ళిపోయినట్టుంది కాస్త కాఫీఅయినా ఉంటే బాగుణ్ణు. కాఫీ సిగిరెట్టూ లేకుండా రాయాలంటే చాలాకష్టం దీన్నిబట్టి రాస్తున్నది మనమేఅయినా, మన చేత రాయుస్తున్నది కాఫీ సిగిరెట్లనుకోవాలి ఒక రచయిత రచనలో హాస్యం గురించి చెబుతూ ఇంకో రచయిత....అయిన హాస్యం ఆల్ట్రాహాల్ ప్రేరేపించేది. అన్నాడు..సిగిరెట్లు తగలేసిరి, కాస్త కాఫీ ఇస్తుందేమో అడిగి చూద్దానా? పొడిలేదంటుందేమో. కొంపలో ఎప్పుడూ ఏదీ ఉండదు. అత్యవసరంగా కావలసినప్పుడే అసలుండదు మంచి మూడ్లలోకి వచ్చి రాద్ధామని కూచునేసరికి సిగిరెట్లో, అగ్గి పెట్టో ఖాళీ అయిపోతుంది లేకపోతే కలంలో సీరా అయిపోతుంది. లేకపోతే రానుకునే కాగితాలు అయిపోతయ్య.

ఇంట్లోకూడా ఇదేవరస. ఇడ్లీ తిందామనుకున్న రోజున పచ్చడి చెయ్యటానికి శనగ పిండి వుండదు. శనగపిండి పచ్చడి లేకుండా ఇడ్లీ తినటమేమిటి? ఉప్పా తిందామనిపించిన నాడు కరేపాకుండదు. ఏ సినిమాకో వెళ్ళదామనుకున్న రోజున డబ్బులుండవు

అసలు యిదే ఒక మంచి కథఅవుతుంది. 'కలిగి ఖర్చం, లేక దరిద్రం' అనే పేరు ఆకర్షణవంతంగా ఉంటుంది. నువు కథలకి పేర్లు బాగాపెడతావోయ్....అని ఒక మిత్రుడు అభినందించాడు. నీ కథలో సాగనంతా పేరులోనే ఉంది, అని మెచ్చుకునే దొరణ్ణిలో ఆక్షేపించిన వాళ్ళకూడా ఉన్నారు. కష్టపడి కథరాస్తూ మంచిపేరు పెట్టుకోరూ? సీతాఫలం పండు....

మాగాయి టెంక.... అరబ్బీ గుర్రం.... అని కథ లకు పేర్లు పెట్టుకోవటం దేనికి?

అయినా ఒకళ్ళగొడవ నా కెందుకు? 'కలిగి ఖర్చుం, లేక దరిద్రం....' అన్న పేరు బాగానే ఉండిఉంటుంది కథ వాస్తవికంగా కూడా వచ్చు. ఇవ్వడందరూ వాస్తవికతే కావాలంటున్నారు కూడా.... కాని ఒక్కటితెలిస్తే బాగుణ్ణు మా ఇంట్లో ఎప్పుడూ అవసరానికి ఏ వస్తువూ ఎందు కుండదో. మతిమరుపా, అశ్రద్ధా, ముందాలోచన లేకపోవడమూ, బతకటం చేత కాకపోవటమూ, జాతక ప్రభావమూ, ఏమిటి? అదేదో తేలితేగాని కథ కుదరదు మరి మా కొంపలో ఈ అన్ని కారణాలూ కనిపిస్తయ్. కథలో అట్లా కుదరదు. పాత్రల అనుభవాలకు వాళ్ళ చిత్తవృత్తులే కారణంగా ఉండాలి....

ఒకవనిచేస్తాం. ఒక బీద కుటుంబాన్ని తీసుకుందాం. అందరికీ ఏవో కోరిక లుంటాయి గద. అవి తీరటానికి దారిద్ర్యం అడ్డొస్తుంది.

అయిదారు ఉదాహరణలు తీసుకోవచ్చు. ఇంతలో రోజులు మారతై. నాలుగు డబ్బులు కళ్ళబడతై. కాని వాళ్లు తమ కోరికలు తీర్చు కోరు డబ్బు వెనకేస్తారు. అదివరకల్లా అవేవీ లేకుండా గడుపుకున్నాం కాదా? మరికొంత కాలం ఆ స్థితిలో ఉన్నామనుకుంటే కొంత ధనం చేర్చవచ్చు, అనుకుంటారు ఒక్కొక్క వందే పోగుచేసి రెండువేలు మూడువేలలో పోగుచేస్తా రనుకుందాం. ఇందుకుగాను వాళ్లు వెనకటికన్నా మరింత దరిద్రంగా జీవిస్తారు. ఈ డబ్బంతా ఎవరికో పెద్దపడ్డిమీద అప్పిచ్చే స్తారు. వాళ్లు కాస్తా దివాలాపెత్తుతారు. ఈ లోపల వీళ్ళ రాబడికూడా పోతుంది. కథ బాగానే ఉండేటట్టుంది. తాపీగా రానుకుపోవాలి ఏదీ? టైమెంతా? అరే, ఆఫీసుకు టైమయిందే. ఇంకే? సిగరెట్టు పెట్టెకూడా బాళీ కానేఅయింది ఇంక రాసేదేమిటి?.. ఇదుగో, నిన్నే వడ్డించూ, ఆఫీసు వేళ అయింది. ★

[అరిండియా రేడియో ప్రసారికం]

(41-వ పేజీ తరువాయి)

దూరాన్న పూళ్ళోని రికార్డుసంగీతం నన్నుగా వినిపిస్తోంది. నైట్ రాండ్స్ వేసుకుని నూవర్ మెల్లిగా నడిచి వెళ్ళిపోతోంది. రాజగోపాలం భావనగర్ మెడికల్ వార్డులో అడుగుపెట్టగానే ఓ ఆడమనిషి నన్నుగా ఏడుస్తున్న గొంతుక వినిపించింది. అక్కడి సిస్టర్ ఆ వ్యక్తిని కేక లేస్తోంది- 'చూడమ్మ- ఇది వార్డు. యిక్కడ ఏడ్వకూడదు' అని. కాని ఎన్నో సంవత్సరాల బాంధవ్యాన్ని వదలి వెళ్ళిపోయిన మనిషి కోసం వచ్చే దుఃఖాన్ని ఎలా ఆపుకోగలదు. కాస్సేపు ఏడ్వటం మానేసి, మళ్ళా ఉండుండి ఏడుస్తోంది. రాజగోపాలాన్ని చూడగానే సిస్టర్ విష్ చేసి 'డాక్టర్! హార్ట్ ఫెయిల్ కేసు నైట్ రాండ్సులో డ్యూటీ అసిస్టెంటు చూశారు. అప్పటికే ఫల్స్ వీక్ గా వుంది. గ్లాకోజు; కోరమిన్ యిచ్చారుగాని లాభం లేకపోయింది' అన్నది. రాజగోపాలం పైతెస్కోపు పట్టుకుని మంచం దగ్గరికివెళ్ళి గుండె పరీక్షించి చూశాడు. ఎక్కడా చలనంలేదు. చేతులు కడుక్కుని

వచ్చి 'డెత్ మిమో' మీద సంతకంపెడూ 'సిస్టర్! ఆ అమ్మాయి ఏమవుతుందట' అన్నాడు. చనిపోయిన రోగిదగ్గర కూచుని ఇరవైనంవత్సరాల అమ్మాయి నన్నుగా ఏడుస్తోంది. ఆ దృశ్యం చూడగానే రాజగోపాలం కొద్దిగా ఫీలయ్యాడు. 'కూతురట డాక్టర్. అతనుతప్ప ఆవిడ కెవరూ దిక్కులేరట. పాపం ఎలాగడుస్తుందో' అన్నది సిస్టరు. రాజగోపాలం మనస్సు బాధ పడినా అతను ఇలాంటి దుఃఖమయ గాధల గురించి సానుభూతి ప్రకటించే స్థితిలో లేడు. రాత్రి దాటింది. కలెక్టరాఫీసులో మూడుగంటలు కొడున్నారు. రాజగోపాలానికి నిద్రముంచుకు వచ్చేస్తుంది. పైత్ పట్టుకునిలేచి 'సిస్టర్, జీవిత మనేది చాల గమ్మత్తయింది. అందరికీ ఒకే రకమైన జీవితం సాధ్యంకాదు. కారణమేమిటంటారా-' అని రెండడుగులువేసి- 'నాకూ తెలిదు సిస్టర్!' అంటూ పెద్దఅంగలు వేసు కుంటూ తన డ్యూటీ రూం కేసి నడవసాగాడు. రాజగోపాలం వెళ్తున్నవైపు సిస్టర్ నోరు తెరచు కుని చూస్తూ నిలబడి పోయింది. ★